



PRINTER, PUBLISHER, OWNER AND EDITOR : NILAYBHAI HARISHBHAI MEHTA

E-mail : vishvasamacharindia@gmail.com

● Office : Opp. Sheth Vadilal Sarabhai Hospital, Allisebridge, Ahmedabad - 380006 : Mo. 92745 45455

• Year : 24 • Issue : 30 • Dt. 21-04-2025 • Monday • Rs.5-00 • • Page-4

મૂશળધાર વરસાદના કારણે જનજીવન ખોરવાઈ ગયું

ભારે વરસાદ બાદ જમ્મુ કાશ્મીરમાં તારાજી: કુલ ૮ના મોત, ૧૦૦થી વધુનું રેસ્ક્યૂ

પરિવહન સેવાઓ ખોરવાઈ છે. સેકડો વાહનો ફસાયા છે જરૂરી વસ્તુઓનો પુરવઠો પણ મળી રહ્યો નથી અનેક ઘરોમાં પાણી ફરી વળ્યા છે. બાળકો, વરિષ્ઠો અને બીમાર લોકોની સ્થિતિ વધુ દયનીય બની છે



જમ્મુ-કાશ્મીર : જમ્મુ-કાશ્મીરના રામબન જિલ્લો કુદરતના કહેરનો સામનો કરી રહ્યું છે. સતત મૂશળધાર વરસાદના કારણે જનજીવન ખોરવાઈ ગયું છે. જિલ્લાના અનેક હિસ્સામાં પુરની સ્થિતિ સર્જાઈ છે. આભ ફાટતાં અનેક ઘર ધરાશાયી થયા છે. અત્યારસુધીમાં આઠના મોત નીપજ્યા છે. જ્યારે ૧૦૦થી વધુ લોકોને સુરક્ષિત સ્થળે ખસેડવામાં

આવ્યા છે. ધર્મકુંડ ગામમાં ૪૦-૫૦ ઘરો ધરાશાયી થયા છે.

જમ્મુ-શ્રીનગરની જીવન રેખા ગણાતા નેશનલ હાઈવે ૪૪ પર ઠેર ઠેર કાદવ-કીચડ અને પથ્થરોનો ખડકલો ઉભો થયો છે. જેના કારણે હાઈવે લગભગ બંધ થયો છે. પરિવહન સેવાઓ ખોરવાઈ છે. સેકડો વાહનો ફસાયા છે. જરૂરી વસ્તુઓનો પુરવઠો પણ મળી રહ્યો નથી. અનેક

ઘરોમાં પાણી ફરી વળ્યા છે. બાળકો, વરિષ્ઠો અને બીમાર લોકોની સ્થિતિ વધુ દયનીય બની છે.

કાશ્મીરમાં બપોરે બરફના કરાં પડવાની અને વાવાઝોડું ફૂંકવાની આગાહી હવામાન વિભાગે કરી છે. વર્તમાન સિસ્ટમ પર નજર રાખતાં હવામાન વિભાગે આજના દિવસે રેડ એલર્ટ જારી કર્યું છે. આવતીકાલથી હવામાનમાં સુધારો થવાની શક્યતા દર્શાવી છે. અરનાસ વિસ્તારના લમસોરા નંબર બેના એક ખાનાબદોષ પરિવાર પર વીજળી પડી છે. જેમાં વધુ બે લોકોના મોત નીપજ્યા છે. એક મહિલા ઘાયલ થઈ છે. વીજ પડવાથી ૪૦-૫૦ ઘેટાં-બકરાંઓના પણ મોત થયા છે. બાગનામાં પણ ઘર પાણીમાં વહી જતાં ત્રણ લોકોના મોત નીપજ્યા છે. જમ્મુ-કાશ્મીરના અનેક વિસ્તારોમાં છેલ્લા ૨૪ કલાકથી મૂશળધાર વરસાદ પડી રહ્યો છે. ગઈકાલે

શનિવારે સવારે ૮.૩૦ વાગ્યાથી ભારે વરસાદ થઈ રહ્યો છે. રામબન વિસ્તારોમાં ઘર જમીન-દોસ્ત થયા છે. માન બનિહાલમાં ૭૧ mm, કાજી કુંડમાં ૫૩ mm, કુકરબાગમાં ૪૩ mm, પહેલગામમાં ૩૪ mm, શ્રીનગરમાં ૧૨ mm વરસાદ થયો છે. શ્રીનગર દક્ષિણમાં ૮૦-૧૦૦ mm વરસાદ પડ્યો છે. ભારે

વરસાદના કારણે રામબન જિલ્લામાં જમ્મુ-શ્રીનગર હાઈવે પર ભયાવહ ભૂસ્ખલન થયું છે. જેના લીધે હાઈવે પર ટ્રાફિક જામ થયો છે. હજારો ખાનગી વાહનો રસ્તા પર છોડવા લોકો મજબૂર બન્યા છે. સ્થાનિક સત્તાધીશોએ લોકોને સુરક્ષિત સ્થળે જવા અપીલ કરી છે. તેમજ હાઈવે પર મુસાફરી ન કરવા કહ્યું છે.

જમ્મુ-કાશ્મીરના કહુઆમાં ૩ શંકાસ્પદ લોકો જોવા મળ્યા, સુરક્ષા દળો સતર્ક

જમ્મુ સ્થાનિક પોલીસના એક ખાસ ઓપરેશન યુપે સેના અને સીઆરપીએફના જવાનો સાથે મળીને તાત્કાલિક વિસ્તારને ઘેરી લીધો અને શંકાસ્પદોને શોધવા માટે મોટા પાયે શોધખોળ અભિયાન શરૂ કર્યું. રવિવારે જમ્મુ અને કાશ્મીરના કહુઆ જિલ્લામાં જંગલ વિસ્તાર નજીક ત્રણ શંકાસ્પદ વ્યક્તિઓની હિલચાલની માહિતી મળ્યા બાદ સુરક્ષા દળોએ સર્ચ ઓપરેશન શરૂ કર્યું હતું. અધિકારીઓએ જણાવ્યું હતું કે એક પુજારીએ સવારે લગભગ ૩.૩૦ વાગ્યે ત્રણ માણસોને બેકપેક લઈને

રસાના જંગલ વિસ્તાર તરફ જતા જોયા અને પોલીસને જાણ કરી. તેમણે કહ્યું કે સ્થાનિક પોલીસના એક ખાસ ઓપરેશન યુપે સેના અને સીઆરપીએફના જવાનો સાથે મળીને તાત્કાલિક વિસ્તારને ઘેરી લીધો અને શંકાસ્પદોને શોધવા માટે મોટા પાયે શોધખોળ અભિયાન શરૂ કર્યું. જોકે, અધિકારીઓએ જણાવ્યું હતું કે શંકાસ્પદો વિશે હજુ સુધી કોઈ સુરાગ મળ્યા નથી. તેમણે કહ્યું કે અંતિમ અહેવાલ મળે ત્યાં સુધી, જંગલ વિસ્તારમાં શોધખોળ કામગીરી ચાલુ હતી. દરમિયાન, બિલાવરમાં શંકાસ્પદોની શોધ ચાલુ છે.

અધિકારીઓ અને કોન્ટ્રાક્ટર દ્વારા ખેડૂતો સાથે છેતરપિંડી જામ આંબરડીના ખેડૂતોને નલ સે જલ યોજનામાં વળતર ચુકવવામાં છેતરપિંડી

જામજોધપુર જામજોધપુર તાલુકાના વિવિધ ગામો જેવા કે કડબાલ, ભૂપત આંબરડી, જામ આંબરડી ગામે નલ સે જલ યોજના અંતર્ગત ખેડૂતોના ખેતરના ઉભા પાક માથી પાઈપલાઈન નાખવામાં આવી છે. આ પાઈપ લાઈન નાખતા પહેલા વળતરના ભાવ માટે પાણી પુરવઠા અધિકારીઓ દ્વારા ખેડૂતો સાથે વાતચીત કરી ભાવ નક્કી કરવામાં આવ્યા હતા, પરંતુ ત્યારબાદ કોન્ટ્રાક્ટર અને અધિકારીઓની મેલી મુરાદના કારણે કામ મોડું ચાલુ કરી નક્કી કરેલ રકમના ૫૦ ટકા થી પણ

ઓછી રકમ ખેડૂતોને ચુકવવામાં આવી છે.

ખેડૂતો ના ખેતરમાં જે પાઈપલાઈન નાખવામાં આવેલ છે તેના વળતર ચુકવવા માટે કોન્ટ્રાક્ટર દ્વારા કરવામાં આવેલ વળતર ની ગણતરી પણ ભુલ ભરેલ છે. આમ અધિકારીઓ અને કોન્ટ્રાક્ટર દ્વારા ખેડૂતો સાથે છેતરપિંડી કરવામાં આવી છે.

આ અંગે ધારાસભ્ય હેમંતભાઈ ખવા દ્વારા ખેડૂતોને યોગ્ય વળતર ચુકવવા માટે અગાઉ પણ ફરિયાદ અને સંકલન ની બેઠકમાં પણ રજૂઆત કરવામાં હતી. પરંતુ હજુ

સુધી ખેડૂતો ને કોઈ પણ વળતર ચુકવવામાં આવ્યું નથી. આમ ખેડૂતો સાથે વિશ્વાસઘાત થયેલ હોય તેવું પ્રતીત થાય છે. પરંતુ હજુ સુધી ખેડૂતો ને કોઈ પણ વળતર ચુકવવામાં આવ્યું નથી. આમ ખેડૂતો સાથે વિશ્વાસઘાત થયેલ હોય તેવું પ્રતીત થાય છે. આથી ખેડૂતોને પોતાના પાક નુકસાનીનું યોગ્ય વળતર મળી રહે તે માટે આ અંગે યોગ્ય તપાસ કરી કોન્ટ્રાક્ટર વિરુદ્ધ યોગ્ય કાર્યવાહી કરી ખેડૂતોને પુરતું વળતર ચુકવવામાં આવે અન્યથા આ બાબતે ધારાસભ્ય હેમંતભાઈ ખવા દ્વારા ઉચ્ચ કક્ષાએ રજૂઆત કરવામાં આવશે.



પાણી પુરવઠા વિભાગ દ્વારા ટોલ ફ્રી નં. ૧૮૧૬ સેવા શરૂ થયેથી અત્યારસુધીમાં કુલ ૨,૨૨,૧૧૬ ફરિયાદો નોંધવામાં આવી છે, જેમાંથી ૨,૨૧,૩૬૪ ફરિયાદો એટલે કે ૯૮.૬૬% ફરિયાદોનું સંતોષપૂર્વક નિવારણ કરવામાં આવ્યું છે.

તંત્રીની કલમે.....

મુંબઈ હુમલાની વણઉકલી કડીઓ



Editor- Nilay H. Mehta

મુંબઈમાં ૨૬ નવેમ્બર, ૨૦૦૮ના રોજ થયેલા હિંસાચક્રા આતંકી હુમલામાં વોન્ટેડ તહલ્લુક હુસૈન રાણા આખરે ભારત પહોંચી ગયો છે, જ્યાં તેની સાથે હાલમાં સઘન પૂછપરછ ચાલી રહી છે. એમ તો રાણાનો દિલ્હી પહોંચવાનો માર્ગ ફેબ્રુઆરીમાં જ ખૂલી ગયો હતો, જ્યારે વડાપ્રધાન મોદીની અમેરિકા યાત્રા દરમિયાન અમેરિકી રાષ્ટ્રપતિ ટ્રમ્પે તેના પ્રત્યાર્પણની જાહેરાત કરી હતી. આ હુમલામાં ૧૮ સુરક્ષાકર્મીઓ સહિત ૧૬૬ લોકો માર્યા ગયા હતા અને ૩૦૦થી વધુ ઘાયલ થયા હતા. અસલમાં આ આતંકવાદી હુમલાના તરત બાદની કહાનીમાં કેટલીય કડીઓ ગાયબ હતી. આશા રાખીએ કે રાણા સાથેની પૂછપરછમાં મળતી માહિતીથી આ કડીઓ જોડી શકાશે. ઉદાહરણ તરીકે ૨૩ ફેબ્રુઆરી ૨૦૦૮ના રોજ કાઉન્સિલ ઓન ફોરેન રિલેશન્સમાં અમેરિકી ફેડરલ બ્યૂરો ઓફ ઇન્વેસ્ટિગેશન (એફબીઆઈ)ના તત્કાલીન નિર્દેશક રોબર્ટ એસ મુલરના લાંબા સંબોધનાં હુમલાના તરત બાદ અમેરિકા દ્વારા આપવામાં આવેલ સહયોગનું વિવરણ તો સામે આવ્યું, પરંતુ તેમાં પાકિસ્તાનના આંતરરાષ્ટ્રીય કાવતરા પર કોઈ ચર્ચા ન થઈ. આ ષડયંત્રનો ખુલાસો બહુ બાદમાં પ્રોપબ્લિકાના સેબેસ્ટિયન રોટેલા અને અમેરિકી યુનિવર્સિટીના સ્ટીફન ટેંકેલે અમેરિકી અદાલતમાં રાણા અને ડેવિડ કોલમેન હેડલી પર કેસ દરમિયાન કર્યો. બીજું, ૮/૧૧ બાદ રચાયેલી આતંકવાદી હુમલા પર રાષ્ટ્રીય આયોગથી વિપરીત, ૨૬/૧૧ બાદ દિવંગત રામ પ્રધાનની અધ્યક્ષતામાં મહારાષ્ટ્ર સરકાર દ્વારા રચાયેલી ઉચ્ચ સ્તરીય બે સદસ્યોની સમિતિને આતંકવાદી હુમલાની તપાસ કરવાનો અધિકાર ન હતો. સમિતિએ માત્ર એ વાતની વ્યવસ્થાગત તપાસ કરવાની હતી કે પોલીસ હુમલાનો સફળતાપૂર્વક સામનો કેમ ન કરી શકી. દિલચસ્પ વાત તો એ છે કે આ પ્રકારના ખૂબાર હુમલા - જેને કલ્લેઆમ કહેવું વધારે યોગ્ય ગણાય - તેની તપાસ માત્ર રાજ્ય પોલીસના ભરોસે કેવી રીતે છોડી દેવાઈ? ખબર નહીં કેન્દ્રમાં એ વખતે બેઠેલા કોંગ્રેસનીત યુપીએ સરકારના નેતાઓની આ વાત પાછળ શી દાનત રહી હશે! જોકે ૧૯૮૭ અને ૧૯૮૪માં અમેરિકી વાર્તાકારો સાથે આતંકવાદ પર ભારતીય ખુફિયા ટીમોએ વાર્ષિક ચર્ચા કરી હતી, પરંતુ આ હુમલાઓ બાબતે કંઈક વધારે જાણવા માટે ભારતના વિદેશી સંપર્કોનો ઉપયોગ કરવા માટે ૨૬/૧૧ સમિતિને કોઈ મંજૂરી નહોતી આપવામાં આવી! તેને મુંબઈ પોલીસ પર છોડી દેવામાં આવ્યું હતું, જેની પાસે પોતાના નિષ્કર્ષો સુધી પહોંચવા માટે કોઈ વિદેશી સંપર્ક ન હતા. આ ઉચ્ચ સ્તરીય સમિતિના બંને સદસ્યો એ વાત પર હતપ્રભ રહી ગયા કે કેવી રીતે 'નરીમન હાઉસ' નામે ઓળખાતી એક ગુમનામ જગ્યાને ૨૬/૧૧ની રાત્રે હથિયારોથી સજ્જ આતંકવાદીઓએ પહેલા નિશાન તરીકે પસંદ કરી હતી. સ્થાનિક કોલાબા પોલીસને પૂછતાં ખબર પડી કે આ એક એવી જગ્યા હતી, જ્યાં અજ્ઞાત વિદેશી, મોટાભાગે ઇઝરાયેલી હીરા વેપારી, એક એવા રેબાઈ (યહૂદી)ના ઘરે રોકાતા હતા, જેને બહુ ઓછા લોકો જાણતા હતા. પછી, એ સમિતિના બંને સદસ્યોએ વિદેશીઓના નોંધણીના પ્રભારી ઉપાયુક્ત સ્તરના એક વરિષ્ઠ અધિકારીને પૂછપરછ કરી, જેમણે તેમને કહ્યું હતું કે સ્થાનિક ઇઝરાયેલી વાણિજ્ય દૂતાવાસે પણ નરીમન હાઉસ (છાબડ હાઉસ)ને પોતાની યાદીમાં સામેલ કરવા માટે પ્રાથમિકતાવાળા આતંકી લ-ન્ય રૂપે નહોતું માન્યું.

સમગ્ર ગુજરાત માં પત્રકારો અને જાહેરાત નું કામ કરી શકે તેવા ઉમેદવારો નીમવાના છે

"વિશ્વ સમાચાર" અખબારમાં પત્રકાર તરીકે ત્યા જાહેરાત નું કામ કરી શકે તેવા યુવક - યુવતીઓ નીમવાના છે. જે ઉમેદવારને બાયોડેટા સાથે કાર્યાલય નો સંપર્ક કરવો.

"વિશ્વ સમાચાર"

મો. ૯૨૭૪૫ ૪૫૪૫૫

Email : vishvasamacharindia@gmail.com

હજુ ચાર્જ ફેમ નહીં કરતા સુપ્રિમ લાલઘૂમ થઈ હતી મોરબી ઝુલતો પુલ દુર્ઘટના: સુપ્રીમકોર્ટે CBI તપાસ માંગતી અરજ દાખલ કરી

મોરબી મોરબી ઝુલતો પુલ ૧૩૫ વ્યક્તિનાં મોતના મામલે ૧૧૨ પીડિતોની પીટિશન કરવામાં આવી છે. સુપ્રિમ કોર્ટે પુલ દુર્ઘટનામાં CBI તપાસની માગ કરતી અરજ દાખલ કરવામાં આવી છે. સુપ્રિમ કોર્ટે ગુજરાત સરકાર, કલેક્ટરને નોટિસ જાહેર કરી તપાસનો જવાબ માંગ્યો છે. પુલ દુર્ઘટનાને અઢી વર્ષ વીતવા છતાં હજુ ચાર્જ ફેમ નહીં કરતા સુપ્રિમ લાલઘૂમ થઈ હતી. કેસમાં વધુ તપાસની માંગ કરતી અરજ હાઈકોર્ટમાં પેટિંગ પડી છે, ત્યારે સુપ્રિમે અરજ દાખલ કરી હતી.

મોરબીમાં ૩૦ ઓક્ટોબર ૨૦૨૨ના રોજ મોટી દુર્ઘટના સર્જાઈ હતી. ઝુલતો પુલ ધરાશાયી થતાં ૧૩૫ લોકોના મૃત્યુ નીપજ્યાં હતા. જે કેસની ગુજરાત હાઈકોર્ટમાં સુનાવણી હાથ ધરાઈ હતી ત્યારે કોર્ટે ઓરેવા કંપની ના સત્તાધીશોને ઉધડા લીધા હતાં. આ કેસની સુનાવણી દરમિયાન કોર્ટે ઓરેવા કંપની પાસે ભોગ બનનારને વળતર કઈ રીતે આપશો તેની વિગતો માગી હતી. સાથો સાથ કોર્ટે કહ્યું હતું કે, વાલી, માતા-પિતા ગુમાવનારી દીકરીઓની



ભણવા, લગ્નની જવાબદારી કંપનીની રહેશે. બાળકોએ જે ભણવું હોય તે ભણાવવું પડશે. એ ભણીને તમારા બધાના બોસ પણ બની શકે છે અને એ કંપની પણ ઉભી કરી શકે છે. મોરબીની મચ્છુ નદી પર આવેલા ઝૂલતા પુલનું રિનોવેશન ઓરેવા કંપનીએ રૂપિયા ૨ કરોડના ખર્ચે કર્યું હતું.

ભારતમાં સીએફએલ અને એલઈડી બલ્બમાં ૧ વર્ષની વોરંટી આપવાની શરૂઆત ઓરેવાએ કરી હતી. પરંતુ તેઓ આ વોરંટી પોતે રિનોવેટ કરેલા મોરબીના ઝૂલતા પુલ પર ન આપી શક્યા. ૨૬ ઓક્ટોબર ૨૦૨૨થી મોરબીનો ઝૂલતો પુલ ખુલ્લો મુકવામાં આવ્યો હતો તથા ૧૨થી ૧૫ વર્ષની મજબૂતાઈની

ગેરંટી આપવામાં આવી હતી. જે પ દિવસની અંદર તૂટ્યો અને ૧૩૫ લોકો કાળનો કોળિયો બની જતાં હાહાકાર મચી ગયો હતો. સરકારે વળતર અંગેના મુદ્દા પર પીડિતો સાથે વાતચીત કરવાની ખાતરી આપી હતી. કોર્ટે કહ્યું હતું કે મોરબી જિલ્લા કલેક્ટર, ટ્રસ્ટ, કંપની અને પીડિતો વચ્ચે વળતરને લઈને કાયદેસરનાં કાગળિયાં થવાં જોઈએ. કોર્ટે કહ્યું હતું કે કંપનીએ ટ્રસ્ટને ફાળવેલા ૧૫ લાખ રૂપિયા ઓછા છે. ઓછામાં ઓછા ૫૦ લાખ રૂપિયા ફાળવવા જોઈએ. કાલે ઊઠીને કંપની કહે કે પીડિતોને વળતરની જરૂર નથી અને તમે વળતર આપવાનું બંધ કરી દો એવું પણ બની શકે, કોઈને કંપની પર વિશ્વાસ નથી, કોર્ટને પણ નહીં!

માધવપ્રસાદની ખેડૂત સાથે ઠગાઈ

ગઢડામાં સ્વામી માધવપ્રસાદ સામે ખેડૂતની દોઢ કરોડની જમીન બારોબાર વેચી મારવાનો આક્ષેપ

અમદાવાદ: ગઢડાના સ્વામી માધવપ્રસાદની ખેડૂત સાથે ઠગાઈ, દોઢ કરોડની જમીન વેચી મારીબોટાદના ગઢડામાં સ્વામી માધવપ્રસાદ સામે ખેડૂતની દોઢ કરોડની જમીન બારોબાર વેચી મારવાનો આક્ષેપ કરવામાં આવ્યો છે. સ્વામીએ ખેડૂતને દોઢ લાખ રૂપિયા વ્યાજે આપીને કોરા કાગળમાં સહી કરાવીને જમીન પડાવી લીધાનો જસદણના દડવા ગામના ખેડૂત પરિવારે આક્ષેપ કર્યો છે. સ્વામીએ ખેડૂતની જમીન પરત નહીં કરીને બીજા વ્યક્તિને બારોબાર જમીન વેચી મારવાનો આરોપ લગાવ્યો છે. મૃતક ખેડૂતના પુત્રએ ગઢડા પોલીસ સ્ટેશનમાં માધવપ્રસાદ સ્વામી સામે ઠગાઈની અરજ આપી છે.

પ્રાપ્ત વિગતો પ્રમાણે જસદણના દડવા ગામના એક ગરીબ ખેડૂતને દોઢ લાખ રૂપિયા વ્યાજે આપી દોઢ કરોડની જમીન ગઢડાના સ્વામી

માધવપ્રસાદજીએ બારોબાર વેચી મારી છે. દડવા ગામના ખેડૂત પ્રાગજીભાઈ વસાણીને ગઢડાના

સ્વામી માધવપ્રસાદજીએ દોઢ લાખ રૂપિયા વ્યાજે આપી કોરા કાગળમાં સહી કરાવી લીધી હતી.

ડભોઈ રોડ પર પાડોશી અને તેના મિત્રોએ ઘરમાં ઘુસીને યુવકને માર માર્યો

ડભોઈ : ડભોઈ રોડ પર ઘરમાં ઘુસીને પાડોશી અને તેના મિત્રોએ બેટ અને લાકડીથી હુમલો કર્યો હતો. જે અંગે પાણીગેટ પોલીસે ગુનો દાખલ કરી વધુ તપાસ હાથ ધરી છે.

ડભોઈ રોડ શક્તિનગર સોસાયટીમાં અમરનાથ દેવીપ્રસાદ દૂબે છૂટક ઇલેક્ટ્રિક કામ કરે છે. પાણીગેટ પોલીસ સ્ટેશનમાં તેમણે ફરિયાદ નોંધાવી જણાવ્યું છે કે, ગઈકાલે સાંજે હું ઘરનો દરવાજો ખુલ્લો રાખી પાણી ભરતો હતો. તે દરમિયાન અમારા ઘરની બાજુમાં રહેતા સંદિપ વિઠ્ઠલભાઈ બારિયાએ

મારા ઘરમાં આવીને પીવા માટે પાણી માંગ્યું હતું. હું રસોડામાં પાણી લેવા માટે જતો હતો. તે દરમિયાન સંદિપ તથા તેના મિત્રો બેટ અને લાકડી લઈને આવ્યા હતા. તેઓએ ભેગા મળીને માર માર્યો હતો. હું ઘરની બહાર ભાગવા જતા સંદિપ તથા તેના મિત્રોએ દરવાજો બંધ કરી દીધો હતો. મેં બૂમો પાડતા મારો નાનો ભાઈ દોડી આવ્યો હતો. તેણે લાત મારીને દરવાજો તોડી ઘરમાં આવ્યો હતો. તેના પગલે હુમલાખોરો ભાગી ગયા હતા. જતા સમયે તેઓએ જાનથી મારી નાંખવાની ધમકી આપી હતી.

આયુર્વેદ યુનિવર્સિટી દ્વારા આજે ૨૯ મો પદવીદાન સમારોહ યોજાશે

યુનિવર્સિટીના ગીતનું ગાન કરવામાં આવશે અને તમામ મંચસ્થ મહાનુભાવોને સ્મૃતિચિન્હથી નવાજવામાં આવશે

જામનગર વિશ્વની સૌપ્રથમ અને ગુજરાત સરકારની એકમાત્ર ગુજરાત આયુર્વેદ યુનિવર્સિટી દ્વારા આગામી તા. ૨૧ એપ્રિલના રોજ ૨૯ મો પદવીદાન સમારોહ યોજાશે. આ સમારોહના અધ્યક્ષ સ્થાને રાજ્યપાલ આચાર્ય દેવવ્રત તથા પદવીદાન સમારોહના મુખ્ય અતિથિ તરીકે ગુજરાત રાજ્યના આરોગ્ય અને પરિવાર કલ્યાણ વિભાગના આરોગ્ય મંત્રી ઋષિકેશ પટેલ ઉપરાંત જામનગરના સાંસદ સભ્ય પુનમબેન માડમ, જામનગરના કલેક્ટર, આયુષ ડાયરેક્ટર તથા આઈ.ટી.આર.એ.ના નિયામક પ્રો. તનુજા નેસરી સહીત અનેક મહાનુભાવો આ પ્રસંગમાં પોતાની ઉપસ્થિતિ આપશે.

રાજમાતા શ્રી ગુલાબકુંવરબા ઓડીટોરીયમમાં યોજનાર આ પદવીદાન સમારોહમાં કુલ ૧૮૪૧ વિદ્યાર્થીઓને ઉપાધી એનાયત કરવામાં આવશે. ઉપરાંત ૨ (બે) વિશિષ્ટ સેવા પ્રદાન કરનાર

મહાનુભાવોને ડી. લીટની પદવી એનાયત થશે. વિદ્યાર્થીઓમાં ડીપ્લોમા, પી. જી. ડીપ્લોમાં, બેચરલ ડીગ્રી, માસ્ટર ડીગ્રી, એમ.ડી., એમ.એસ. અને પી.એચ.ડી.ના મળી કુલ-૧૮૪૧ વિદ્યાર્થીઓ હશે. વધુમાં બે વિશેષ વ્યક્તિત્વને ડોક્ટરેટ ઓફ લીટરેટર આયુર્વેદની ઉપાધિથી નવાજાશે. આ બે મહાનુભાવો ડો. બુધેન્દ્રકુમાર જેન તથા વેદ મનમોહન ભગવાનભાઈ પટેલ રહેશે. આ મહાનુભાવોને તેના સમાજ પ્રત્યેની નિઃ સ્વાર્થ વિશિષ્ટ સેવા અને અનન્ય સિધ્ધીઓ બદલ આ પદવી ગુજરાત આયુર્વેદ યુનિવર્સિટી દ્વારા આપવામાં આવી રહી છે. આ તબક્કે ઉચ્ચ ગુણાંક પ્રાપ્ત કરનાર વિદ્યાર્થીઓને સુવર્ણ અને રજત મેડલ પણ એનાયત કરવામાં આવશે. ગુજરાત આયુર્વેદ યુનિવર્સિટીનો આ ૨૯ મો પદવીદાન સમારોહ તા. ૨૧ એપ્રિલના રોજ સવારે ૧૧ કલાકે ગુજરાતના રાજ્યપાલના આગમન સાથે શુભારંભ થશે. યુનિવર્સિટીના ગીતનું

ગાન કરવામાં આવશે અને તમામ મંચસ્થ મહાનુભાવોને સ્મૃતિચિન્હથી નવાજવામાં આવશે. ત્યારબાદ ગુજરાત આયુર્વેદ યુનિવર્સિટીના કુલપતિ ડો. નરેશકુમાર જેન દ્વારા સ્વાગત પ્રવચન આપવામાં આવશે.

આ બાદ વિવિધ તબક્કામાં ડી.લીટથી માંડી અને ડીપ્લોમા કેટેગરીના વિદ્યાર્થીઓને પદવી એનાયત કરવામાં આવશે. વધુમાં ઈનામો, મેડલ અને એવોર્ડ એનાયત થશે અને એમ.ઓ.યુ. કરવામાં આવશે. આ પ્રક્રિયાઓ આરોગ્ય મંત્રી ઋષિકેશ પટેલ દ્વારા પદવીદાન અંગે પ્રાસંગિક પ્રવચન આપવામાં આવશે. આ પછી યુનિવર્સિટીના કુલપતિની વિનંતીથી ગુજરાત રાજ્યના ગરિમા સ્વરૂપ રાજ્યપાલ દ્વારા પ્રમુખ પ્રવચન આપવામાં આવશે. કાર્યક્રમના આગળના તબક્કામાં ગુજરાત આયુર્વેદ યુનિવર્સિટીના ઈન્ચાર્જ રજીસ્ટ્રાર એ. પી. ચાવડા દ્વારા આભાર દર્શન કરવામાં આવશે અને અંતમાં રાષ્ટ્રગાન સાથે સમારોહની

પૂર્ણાહુતી થશે.

અત્રે ઉલ્લેખનીય છે કે ગુજરાત આયુર્વેદ યુનિવર્સિટી દ્વારા રાજ્યની વિવિધ યુનિવર્સિટી જેવી કે ભક્ત કવિ નરસિંહ મહેતા યુનિવર્સિટી, જુનાગઢ તથા શ્રી સદગુરુ સેવા સંઘ ટ્રસ્ટ ચિત્રકૂટ (એમ.પી.) સાથે આયુર્વેદ

જોડી એક નવી જ દિશામાં શિક્ષણની નવી પરિભાષા અને સંશોધન વિકસાવવા માટે એમ.ઓ.યુ. કરવામાં આવી રહ્યાં છે. આમ થવાથી આયુર્વેદ અન્ય વિદ્યાશાખાઓ સાથે મળી સમાજ ઉત્કર્ષ અને માનવવિકાસના નૂતન દ્વાર ખોલશે.

રાત્રિ બજારમાં માતા-પિતાની હાજરીમાં પુત્રીની છેડતીનો પ્રયાસ



અમદાવાદ શહેરમાં નશેબાજો બેફામ બન્યા છે. નશામાં કાર ચલાવી લોકોના જીવ જોખમમાં મૂકવામાં આવે છે. ગઈકાલે રાતે બે નશેબાજોએ રાત્રિ બજારમાં માતા - પિતાના હાજરીમાં જ તેઓની પુત્રીની છેડતી કરી હતી. તેમજ પિતા કહેવા જતા નશેબાજોએ તેઓને માર માર્યો હતો. જે અંગે હરણી પોલીસે ગુનો દાખલ કર્યો છે. નવાપુરા વિસ્તારમાં રહેતા વેપારી પત્ની અને ત્રણ પુત્રીઓ સાથે ગઈકાલે મોડીરાતે રાત્રિ બજારમાં ગયા હતા.

વેપારી કારમાંથી નીચે ઉતરી

બજારમાં ગયા હતા. તેમના પત્ની અને ત્રણ પુત્રીઓ કારમાં બેઠા હતા. તે દરમિયાન રાત્રિ બજારમાં આવેલા બે નશેબાજો કારમાં બેસેલી વેપારીની પુત્રીઓને બરાબ રીતે જોતા હતા.

જેથી, વેપારી તેઓને કહેવા જતા નશેબાજો આરોપીઓએ ગાળો બોલી માર માર્યો હતો. તેમજ આરોપીએ કારનો દરવાજો ખોલી વેપારીની સગીર વયની ૧૨ વર્ષની દીકરીને હાથ પકડવાની કોશિશ કરી હતી. જેથી, વેપારી અંક ડ્રોલ રૂમમાં કોલ કરતા હરણી પોલીસનો સ્ટાફ ઘટના સ્થળે પહોંચી ગયો હતો.

પોલીસે નશેબાજો જગરુપસીંગ મેજરસીંગ જોહલ તથા મનદીપસીંગ હરદેવસીંગ જોહલ (બંને રહે. ગુરુનાનક નગર, છાણી જકાત નાકા)ને ઝડપી પાડી છેડતી અને પોકસો એક્ટ હેઠળ ગુનો દાખલ કરી કાયદેસરની કાર્યવાહી હાથ ધરી છે.

અમદાવાદમાં ઓલિમ્પિક માટે સરકારનું પહેલું પગલું મોટેરામાં આસારામ આશ્રમ સહિત ત્રણ આશ્રમોને ૧૪૦ એકર જમીન ખાલી કરવા કલેક્ટરની નોટિસ

અમદાવાદ ગુજરાતના અમદાવાદમાં ૨૦૩૬ ઓલિમ્પિક ગેમ્સની તૈયારીઓ શરૂ થઈ ગઈ છે. ત્યારે અમદાવાદની જે જમીન પર ઓલિમ્પિક રમાનાર છે, તેને ખાલી કરવા માટે કલેક્ટર દ્વારા જમીન સંપાદન પ્રક્રિયા શરૂ કરવામાં આવી છે. આસારામ આશ્રમ સહિત ૩ સંસ્થાને કલેક્ટર દ્વારા જમીન ખાલી કરવા હુકમ કરાયો છે. મોટેરાના આશ્રમમાં શરત ભંગ થતા ૩૩.૮૮૦ ચો.મી જમીન પરત લેવાશે. અન્ય બે સંસ્થાની ૮૩ હજાર ચો.મી જમીન પરત લેવાશે. અમદાવાદના આશારામ આશ્રમ, સદાશિવ પ્રગ્ના મંડળ, ભારતીય સેવા સંઘને સરકારે ફાળેવલી જમીન શરત ભંગ કરેલ હોવાથી પરત લેવા હુકમ કરવામાં આવ્યો છે. આસારામ આશ્રમની જમીન ૩૩,૮૮૦ ચોરસ મીટર, ભારતીય સેવા સંઘની ૮૦,૮૪૦ ચોરસ મીટર અને સદાશિવ પ્રગ્ના મંડળની ૧૨,૨૦૭ ચોરસ મીટર જેટલી જમીનનો સમાવેશ થાય છે. આ સંસ્થાઓને શરત ભંગની નોટિસ આપવામાં આવી હતી. યોગ્ય રજૂઆત અને ખુલાસા કરવાની તક આપ્યા બાદ

ગત ૪ એપ્રિલના રોજ જમીનનો કબજો પરત સરકારને સોંપવા હુકમ કરવામાં આવેલ છે. અમદાવાદના મ્યુનિસિપલ કમિશનર, અમદાવાદના જિલ્લા કલેક્ટર અને AUDA ના CEO મળીને જમીન સંપાદન કરવા માટે કામ કરી રહ્યા છે. AUDA એટલે અમદાવાદ અર્બન એરિયા ડેવલપમેન્ટ ઓથોરિટી. આ સંસ્થા શહેરના વિકાસ માટે યોજનાઓ બનાવે છે.

જોકે, આસારામ આશ્રમના કિસ્સામાં વળતરની શક્યતા નથી. અમદાવાદ જિલ્લા કલેક્ટરે આશ્રમ પર સરકારી જમીન પર ગેરકાયદેસર બાંધકામ કરવાનો અને ચેરિટેબલ ટ્રસ્ટ માટે ફાળવાયેલી જમીનનો ઉપયોગ ધંધાકીય હેતુઓ માટે કરીને નિયમોનું ઉલ્લંઘન કરવાનો આરોપ લગાવ્યો છે. આ કારણે, સમિતિએ આસારામ આશ્રમને કોઈ વળતર ન આપવાની ભલામણ કરી છે.

૨૦ ફેબ્રુઆરી, ૨૦૨૫ ના રોજ, ગુજરાતના સીએમ ભૂપેન્દ્ર પટેલે નિર્ણય કર્યો કે અમદાવાદ મ્યુનિસિપલ કોર્પોરેશન અહીં રહેતા લોકોને સ્થળાંતર કરશે. અમદાવાદની કલેક્ટર કચેરીને જમીન સંપાદન કરવાની

કામગીરી સોંપવામાં આવી છે. સરકાર ૨૦૩૬ની ઓલિમ્પિક ગેમ્સ માટે અમદાવાદને સારી રીતે તૈયાર કરવાનો પ્રયાસ કરી રહી છે. આથી જમીન સંપાદનની કામગીરી ઝડપી ગતિએ ચાલી રહી છે. લોકોને અન્ય સ્થળોએ ખસેડવાની અને આશ્રમોને સ્થળાંતર કરવાની પ્રક્રિયા પણ ટૂંક સમયમાં પૂર્ણ કરવામાં આવશે.

ગુજરાતે ઓલિમ્પિક ૨૦૩૬ માટે બીડ કર્યું છે. તેના માટે સરકાર અત્યારથી જ આયોજન કરી રહી છે. ઓલિમ્પિકની તડામાર તૈયારીઓ વચ્ચે અમદાવાદના ૫ નાનકડા વિસ્તારોની રોનક બદલાઈ જશે. આગામી સમયમાં આ વિસ્તારો ઓળખી ન શકાય તેવા બનશે, અને વિદેશી શહેરોની જેમ હરણફાળ ભરશે. અમદાવાદ આસપાસ ૧૨થી ૨૫ કિમી વિસ્તારમાં ૫ શહેર ઓલિમ્પિક પહેલાં સેટેલાઈટ ટાઉન બનાવવાનું આયોજન છે. જેમાં કલોલ, સાણંદ, દહેગામ, બારેજા, મહેમદાવાદની સિકલ બદલાશે. કલોલ, સાણંદ, દહેગામ, બારેજા, મહેમદાવાદની પસંદગી ઓલિમ્પિકના સેટેલાઈટ ટાઉન માટે થવાની છે.

સુરતમાં રૂપિયા ૫૦ લાખની કિંમતનાં MD ડ્રગ્સ સાથે ૫ આરોપીઓ ઝડપાયા

સુરત : સુરત શહેરમાં રૂપિયા ૫૦ લાખથી વધુનું ૫૦૦ ગ્રામનું MD ડ્રગ્સ સુરત કાઈમ બ્રાન્ચે ઝડપી પાડ્યું છે. ભાઠેનાં વિસ્તારમાંથી ડ્રગ્સ માફિયા ઝમીર જંગલીના ઘરે સર્ચ ઓપરેશન હાથ ધરવામાં આવ્યું હતું. જેમાં ડ્રગ પેડલર સહિત ૫ આરોપીઓની ધરપકડ કરવામાં આવી છે.

અગાઉ સુરત શહેરમાં કાઈમ બ્રાન્ચે એક મોટા ડ્રગ રેકેટનો પર્દાફાશ કરી વોન્ટેડ આરોપી યશ બૂટલેગરની લાજપોર ગામમાંથી ગાંજો મંગાવતા બાતમી અને લોકેશનનાં આધારે ધરપકડ કરી હતી, જે થાઈલેન્ડથી ‘હાઈબ્રિડ ગાંજો’ આયાત કરીને સુરતમાં સપ્લાય કરવાની યોજના બનાવી રહ્યો હતો. આ સમગ્ર સોદો સ્નેપચેટ પર ગાયબ થઈ રહેલા સંદેશાઓ દ્વારા કરવામાં આવ્યો હતો. આરોપીઓ ગાંજો લઈને સુરતમાં પ્રવેશી રહ્યા હતા અને જ્યારે પોલીસે આરોપીઓને પકડીને વાહનની તપાસ

કરી ત્યારે તેમાંથી ૧.૩૩ કિલો હાઈબ્રિડ ગાંજો (Hybrid Drugs) મળી આવ્યો હતો. સુરત કાઈમ બ્રાન્ચે રૂપિયા ૩૮ લાખનો ગાંજો જપ્ત કરી કાર્યવાહી શરૂ કરી છે. રાંદેરમાં ૫૦.૪૪૦ ગ્રામ મેફેડ્રોન ડ્રગ્સ સાથે ૪ની ધરપકડ કરવામાં આવી હતી. રાંદેર પોલીસે ઓપરેશન પાર પાડ્યું હતું, જમીન દલાલ અને કાપડના વેપારી, પાર્લર માલિક અને ઈલેક્ટ્રીશિયનની પણ ધરપકડ કરાઈ છે, MD ડ્રગ્સ સાથે જમીન દલાલ જીતેન્દ્ર રાવલ, જુના કાપડના વેપારી ગુલામરસુલ શેખ, ઈલેક્ટ્રીશિયન ઉમર યુસુફ શેખ, પાર્લર વ્યવસાય સાથે જોડાયેલ અકીલા સમીર મલેકની પણ ધરપકડ કરવામાં આવી છે. રાંદેર પોલીસે રામનગર સ્થિત કિષ્ના કોમ્પ્લેક્સમાં દરોડો પાડ્યો હતો. આ કાર્યવાહીમાં ૫ લાખથી વધુનું ડ્રગ્સ, રોકડ અને ૮ મોબાઈલ ફોન જપ્ત કરવામાં આવ્યો છે.

વિકાસ વર્ષ-૨૦૨૫માં વધુ એક મહત્વ પૂર્ણ અભિગમ મહાનગરપાલિકા અને નગરપાલિકાના વિકાસ માટે સરકારનો મોટો નિર્ણય, મંજૂર કર્યા કરોડો રૂપિયા આ નવરચિત મહાનગરપાલિકાઓ સહિત રાજ્યના નગરો-શહેરોમાં લોકહિતના કામોને પણ વેગવંતા બનાવ્યા છે



અમદાવાદ મુખ્યમંત્રી ભૂપેન્દ્ર પટેલે વિકસિત ગુજરાત@૨૦૪૭ના વિઝનથી વિકસિત ભારત@૨૦૪૭ માટે રાજ્યને અગ્રેસર રાખવાની નેમ સાથે શહેરો અને શહેરી વિસ્તારોના સુઆયોજિત વિકાસ માટે ૧૨૦૨.૭૫ કરોડ રૂપિયાના વિકાસ કામોની સૈદ્ધાંતિક મંજૂરી આપી છે. રાજ્ય સરકારે ૨૦૨૫ના વર્ષને શહેરી વિકાસ વર્ષ તરીકે ઉજવવા સાથે શહેરોમાં સસ્તેનેબલ અને એન્વાયરમેન્ટ ફ્રેન્ડલી સ્માર્ટ ઈન્ફ્રાસ્ટ્રક્ચર અને જનસુખાકારી સુવિધાઓથી નાગરિકોના 'અર્નિંગ

વેલ-લિવિંગ વેલ'ને સાકાર કરવાનો વ્યૂહ અપનાવ્યો છે.

નવરચિત મહાનગર પાલિકાઓમાં જાહેર પરિવહન બસ સેવા સંચાલન માટે મુખ્યમંત્રી શહેરી બસ પરિવહન યોજનામાંથી ૩૮ કરોડ રૂપિયા અપાશે

મુખ્યમંત્રી ભૂપેન્દ્ર પટેલે આ સંદર્ભમાં રાજ્યમાં નવી નવ મહાનગરપાલિકાઓની રચના કરી છે. એટલું જ નહિં, આ નવરચિત મહાનગરપાલિકાઓ સહિત રાજ્યના નગરો-શહેરોમાં લોકહિતના કામોને પણ વેગવંતા બનાવ્યા છે. સ્વર્ણિમ જયંતિ મુખ્યમંત્રી શહેરી વિકાસ

યોજના અંતર્ગત આવા કામો માટે નાણાં ફાળવણીના ઉદાત્ત અભિગમને આગળ ધપાવતાં મુખ્યમંત્રીશ્રીએ આ રૂ. ૧૨૦૨.૭૫ કરોડના વિકાસ કામોની સૈદ્ધાંતિક અનુમતિ આપી છે.

મુખ્યમંત્રીશ્રીએ આ હેતુસર રાજ્યની નવરચિત ૮ મહાનગરપાલિકાઓમાં રોડ રસ્તા, ડ્રેનેજ, સ્ટ્રીટ લાઈટ, સેનિટેશન જેવા ભૌતિક આંતરમાળખાકીય સુવિધાના કામો ઉપરાંત આંગણવાડી, શાળાના મકાનો, લાઈબ્રેરી, અર્બન હેલ્થ સેન્ટર વગેરે સામાજિક આંતરમાળખાકીય સુવિધાના કામો માટે નાણાં ફાળવ્યા છે. આ ઉપરાંત, અર્બન મોબિલિટી, સીટી બ્યુટીફિકેશન, આગવી ઓળખના કામો, પાણી પુરવઠાના અને વરસાદી પાણીના નિકાલના કામો વગેરે કામો માટે રૂપિયા ૫૮૫.૮૩ કરોડના ખર્ચની સૈદ્ધાંતિક અનુમતિ આપી છે.

તદાનુસાર, નવસારી મહાનગરપાલિકાને ૮૧ કરોડ, નડિયાદને ૭૫ કરોડ, આણંદને ૭૮.૦૭ કરોડ, સુરેન્દ્રનગરને ૮૧.૦૪ કરોડ, ગાંધીધામને ૧૦૪.૦૭ કરોડ તથા વાપીને

૭૮.૬૩ કરોડ તેમજ પોરબંદરને ૮૦.૩૦ કરોડ અને મહેસાણાને ૭.૪૨ કરોડ રૂપિયા ના વિકાસ કામો માટે સૈદ્ધાંતિક મંજૂરી આપી છે.

મુખ્યમંત્રીશ્રીએ આ નવરચિત મહાનગરપાલિકાઓમાં પબ્લિક ટ્રાન્સપોર્ટની માંગને પહોંચી વળવા માટે મુખ્યમંત્રી શહેરી બસ સેવાઓની CNG બસોના સંચાલન માટે ૨૦૨૫થી ૨૦૨૭ના ત્રણ વર્ષ સુધી દર વર્ષે ૩૮ કરોડ રૂપિયા આપવાનો પણ મહત્વપૂર્ણ નિર્ણય કર્યો છે.

આ નવરચિત અન્વયે ફાળવ્યા છે.

મહાનગરપાલિકાઓ ઉપરાંત મુખ્યમંત્રી શ્રી ભૂપેન્દ્ર પટેલે બે શહેરી વિસ્તાર વિકાસ સત્તામંડળો વડોદરા અર્બન ડેવલપમેન્ટ ઓથોરિટીને અદ્યતન ખેલકૂદ સંકુલ માટે ૭૨.૫૨ કરોડ રૂપિયા તથા ૬૦ એમ.એલ.ડી.ના સુએજ ટ્રીટમેન્ટ પ્લાન્ટ તેમજ ચાર ટી પી વિસ્તારોમાં અંડર ગ્રાઉન્ડ ડ્રેનેજ નેટવર્ક ના કામો માટે કુલ ૩૦૨.૮૬ કરોડ મળીને કુલ રૂ. ૩૭૫.૩૮ કરોડ સ્વર્ણિમ જયંતિ મુખ્યમંત્રી શહેરી વિકાસ યોજના અન્વયે ફાળવ્યા છે.

તાપી કલેક્ટરનો પરિપત્ર સ્કૂલમાં ચોક્કસ ધર્મ આધારિત પ્રાર્થના કે ઉપદેશ ના આપવા

તાપી ગુજરાતના તાપીમાં આદિવાસીઓને ધર્માતરણ કરવામાં આવતું હોવાને લઈને વિવાદ ઊભો છે. થોડા સમય પહેલા કથાકાર મોરારી બાપુએ તાપીમાં શાળામાં ૭૫ ટકા શિક્ષકો દેસાઈ છે અને સરકારનો પગાર લઈને ધર્મ પરિવર્તન કરવામાં આવતું હોવાનું જણાવ્યું હતું. આ મામલે રાજ્યના ગૃહમંત્રીએ પણ પ્રતિક્રિયા આપી હતી અને કહ્યું હતું કે, 'ભોળા આદિવાસીઓને ફસાવીને ધર્મ પરિવર્તન કરાવનારાને છોડવામાં નહીં આવે અને તેમના વિરૂદ્ધમાં કાયદેસરની કાર્યવાહી કરવામાં આવશે.' સમગ્ર મામલે તાપી કલેક્ટરે જિલ્લા શિક્ષણ અધિકારીને લઈને

પરિપત્ર જાહેર કર્યો છે. તાપી જિલ્લા શિક્ષણ અધિકારી તેમજ પ્રાથમિક શિક્ષણ અધિકારીના નેજા હેઠળની તમામ સ્કૂલમાં ચોક્કસ ધર્મ આધારિત પ્રાર્થના કે ઉપદેશ ના આપવા મામલે જિલ્લા કલેક્ટરે પરિપત્ર જાહેર કર્યો છે. આ સાથે જિલ્લા કલેક્ટરના પરિપત્રમાં જણાવાયું છે કે, તમામ શાળાઓમાં ધર્મ પ્રચાર અર્થે ધાર્મિક પુસ્તકોના વાંચન, સ્તુતિ કે જ્ઞાનનો ઉપદેશ આપવા જેવી પ્રવૃત્તિ વિદ્યાર્થીઓ દ્વારા ન કરવાને લઈને સૂચના આપવામાં આવી છે.

જ્યારે શિક્ષકો દ્વારા આ પ્રકારનું કાર્ય ન કરવાને લઈને કોઈ ઉલ્લેખ ન હોવાથી પરિપત્ર મામલે સવાલો ઊભા થયા છે.

૪ સેમ્પલ ફેલ જતાં તંત્ર એલર્ટ થઈ ગયું સુરતમાં બરફના ગોળાનાં સેમ્પલ ફેલ, સીરપ અને કીમનો ૩૫ કિલો જથ્થો નષ્ટ કરાયો સુરત મ્યુનિસિપલ કોર્પોરેશન દ્વારા વિકેતાઓ સામે કાયદાકીય કાર્યવાહી કરવામાં આવી છે

સુરત સુરત શહેરમાં બરફનો ગોળાના ૧૮ પૈકી ૪ સેમ્પલ ફેલ જતાં તંત્ર એલર્ટ થઈ ગયું છે. ૩૫ કિલો સીરપ અને કીમનો જથ્થો નાશ કરવામાં આવ્યો હતો. સુરત મ્યુનિસિપલ કોર્પોરેશન દ્વારા વિકેતાઓ સામે કાયદાકીય કાર્યવાહી કરવામાં આવી છે.

ઉનાળો શરૂ થતાં ઠંડા શરબત, આઈસક્રીમ, બરફના ગોળા, આઈસ ડીશ સહિતની અનેક ઠંડક આપતી વાનગીઓ ખાવા લોકો ઉમટી પડે છે. ત્યારે શહેરમાં બરફનો ગોળો ખાતા લોકોએ સાવચેત થઈ જવાની જરૂર છે. શહેરમાં આઈસ ગોળા ના ૧૮ પૈકી ૪ સેમ્પલ ફેલ થયા હતા. ૧૫

દિવસ અગાઉ વિકેતાઓના ત્યાં સેમ્પલ લેવાયા હતા. સુરત મનપાએ અલગ-અલગ ૧૩ જગ્યાએથી નમૂના લીધા હતા. સેમ્પલના રિપોર્ટ નેગેટિવ આવતા તંત્ર એલર્ટ થઈ ગયું છે. ખાદ્ય વિભાગે ૩૫ કિલો સીરપ અને કીમનો નાશ કરવામાં આવ્યો છે. SMC દ્વારા કાયદાકીય કાર્યવાહી શરૂ કરાઈ છે.

અભ્યાસો દર્શાવે છે કે મોટી માત્રામાં ઠંડા પીણા, બરફનાં ગોળા ખાવાથી કેન્સરનું જોખમ વધી જાય છે. ૬૦,૦૦૦ થી વધુ યુવાનો પર એક સંશોધન કરવામાં આવ્યું હતું. જે લોકો દર અઠવાડિયે ૨ કે તેથી વધુ કોલ્ડ ડ્રિંક્સ પીતા હતા તેમને સ્વાદુપિંડનું કેન્સર થવાનું જોખમ ૮૭ ટકા વધી

ગયું હતું. તે જ સમયે, અન્ય એક અભ્યાસમાં જાણવા મળ્યું છે કે રજોનિવૃત્તિ પછીની સ્ત્રીઓમાં ઠંડા પીણાના વધુ પડતા સેવનની આદતને કારણે એન્ડોમેટ્રાયલ કેન્સર એટલે કે ગર્ભાશયનું કેન્સર થઈ શકે છે. ઠંડા પીણાં અથવા સીરપમાં કુકટોઝનું પ્રમાણ વધુ હોય છે. વધુ પડતા વપરાશથી ઈન્સ્યુલિન પ્રતિકાર વધી શકે છે. જે ટાઈપ-૨ ડાયાબિટીસ તરફ દોરી શકે છે. આટલું જ નહીં, જેમને ડાયાબિટીસની સમસ્યા હોય તેઓ ઠંડા પીણા પીવાથી બ્લડ શુગર લેવલ વધી શકે છે. અભ્યાસો દર્શાવે છે કે જે તમે દરરોજ ઠંડા પીણાની બોટલ પીતા હોવ તો ટાઈપ-૨ ડાયાબિટીસનું જોખમ અનેકગણું વધી જાય છે.

Are You Looking for a Suitable Life Partner...???

Matrimony

FREE Register your Profile & Search your Soulmate Now.

-REGISTER ON-
WWW.MATRIMONY.WEDDINGYATRA.COM

Customer Care : +91 9033 434 434
Web : WWW.WEDDINGYATRA.COM | E-mail : MATRIMONIAL@WEDDINGYATRA.COM